



BORD LI JIRREGOLA L-KERA

**MAĠISTRAT
DR. JOSEPH GATT LL.D.**

Udjenza ta' nhar it-Tlieta, 28 ta' Jannar 2025

Rikors Nru: 422/2023

Nru fuq il-Lista: 10

Luxus Properties Limited (C65536)

vs

Novaric Limited (C63881)

Il-Bord;

Ra r-rikors promotur tal-4 ta' Awwissu 2023¹ flimkien mad-dokumenti hemm annessi, fejn il-Bord intalab sabiex jiddikjara li s-soċjetà intimata hija moruża fil-ħlas ta' kera tal-fond flat 5, Salisbury, Esperanto Street, Msida, kif ukoll li s-soċjetà intimata irrekat danni lis-soċjeta rikorrenti għar-raġunijiet imfissra fir-rikors promotur.

Ra d-digriet tal-appuntament tad-9 t'Awwissu 2023²;

¹ A fol 1 *et seq* tal-proċess.

² A fol 9 tal-proċess.

Ra r-risposta tas-soċjetà intimata imressaq fil-5 ta' Ottubru 2023³.

Sema' x-xhieda ta' David Schembri, direttur tas-soċjetà rikorrenti, magħmula fis-seduta tal-5 ta' Frar 2024⁴.

Ra n-nota ġuramentata tas-soċjetà rikorrenti mressqa fit-3 ta' Mejju 2024⁵, kif ukoll n-nota ulterjuri tad-28 ta' Mejju 2024⁶.

Ra n-nota tal-10 ta' Ottubru 2024⁷ fejn l-avukat inizjali tas-soċjetà intimata rrinunzjat għall-patroċinju tagħha.

Ra dak li seħħ fis-seduta tal-21 ta' Ottubru 2024⁸ fejn is-soċjetà intimata reġgħet ingħatat l-opportunità tressaq il-provi tagħha.

Ra dak li seħħ fis-seduta tal-10 ta' Diċembru 2024⁹ fejn s-soċjetà intimata reġgħet naqset milli tressaq provi. Dakinhar l-istadju tal-ġbir tal-provi tagħha ngħalaq, instemgħet it-trattazzjoni finali¹⁰ u l-kawża tħalliet għas-sentenza għal-lum.

Ra l-atti proċesswali kollha.

Ikkunsidra

³ A fol 14 tal-proċess.

⁴ Xhieda relattiva tibda a fol 19 tal-proċess.

⁵ A fol 26A tal-proċess.

⁶ A fol 27 tal-proċess.

⁷ A fol 32 tal-proċess.

⁸ A fol 33 tal-proċess.

⁹ Verbal relattiv jinsab a fol 35 tal-proċess.

¹⁰ Magħmula mill-avukat tas-soċjetà rikorrenti biss għaliex s-soċjetà intimata ma baqgħetx tidher f'dawn il-proċeduri. Din tibda a fol 36 tal-proċess.

Illi permezz ta' skrittura¹¹ datata 20 ta' Frar 2023, s-soċjetà rikorrenti kriet il-fond Flat 5, Salisbury, Esperanto Street, Msida lis-soċjetà intimata u dan mill-1 ta' Marzu 2023. Il-ftehim kien versu l-kera ta' elf u disa' mitt Ewro (€1,900) fix-xahar u l-kirja kellha durata sad-29 ta' Frar 2024. Mix-xhieda mhux kontradetta ta' David Schembri, direttur tas-soċjetà rikorrenti, jirriżulta li sa mill-bidu ta' din ir-relazzjoni, s-soċjetà intimata naqset milli thallas il-kera dovuta u għalhekk, fid-19 ta' Ġunju 2023 intbagħet ittra ta' terminazzjoni, fit-termini ta' klawżola tmintax (18) tal-iskrittura ta' lokazzjoni. Irriżulta wkoll li kienu nfethu proċeduri ta' żgumbrament fir-rigward tal-fond in kwistjoni¹² iżda dawn ġew ċeduti għaliex s-soċjetà intimata kienet tat lura ċ-ċwieviet u r-rilaxxat il-pussess tal-fond. Permezz ta' din l-azzjoni, s-soċjetà rikorrenti qiegħda tfittex likwidazzjoni tal-arretrati ta' kera, danni għall-okkupazzjoni sakemm baqgħet fil-fond, u spejjeż ta' konsum ta' dawl u ilma.

Illi kif għandu jirriżulta mill-*iter* hawn fuq riprodott, is-soċjetà intimata, għad li ressqet risposta formali għal din l-azzjoni, għażlet li ma tkomplix issewwi dawn il-proċeduri. Fil-fatt, la ressqet prova waħda u lanqas biss hejjet kontro-eżami tax-xhud tas-soċjetà rikorrenti. Huwa ċar għal dan il-Bord li s-soċjetà konvenuta abdikat b'mod totali milli tkun attiva f'dan il-proċediment.

Illi huwa aċċettat li l-oneru tal-prova dwar xi kreditu jibqa' dejjem fuq spallejn min jallega l-istess, u sakemm l-atturi ma jippruvawx li l-konvenuta hija d-debitriċi tagħhom, din tal-aħħar ma tahtix għal dan in-nuqqas¹³. Jekk l-atturi

¹¹ A fol 3 tal-proċess.

¹² Dawk fl-ismijiet premissi bin-numru 423/2023 li ġew ċeduti fid-19 ta' Ġunju 2023.

¹³ Kif tajjeb ingħad fis-sentenza fl-ismijiet **Paul Fenech vs Carmel Cortis**, (Rik Maħluf Nru: 1249/2011) mogħtija mill-Prim Awla tal-Qorti Ċivili nhar is-16 ta' Settembru 2022 (mhux appellata) "*Skont il-prinċipji tal-liġi dwar l-evidenza u dwar kif għandu jitqassam il-piż tal-provi, jingħad fl-ewwel lok li jaqa' fuq il-kreditur li jagħti prova tajba biżżejjed tal-eżistenza talkreditu li dwaru huwa jkun fetiħ il-kawża (ara Carmelo Żammit et v. Emanuele Galea et, Appell Superjuri, 27 ta' Frar, 2003 u Maria Stella Calleja v. Brian Deġiorgio, Appell Superjuri, 17 ta' Marzu, 2022). Dan għaliex l-obbligu tal-prova ta' fatt imiss lil min jallegah*

mbagħad jippruvaw tali kreditu, l-piż tal-prova jdur fuq id-debitriċi sabiex tipprova xi ċirkostanzi jew difiżi li tista' tqanqal sabiex tinħeles mill-obbligazzjoni tal-ħlas¹⁴. Imma dan il-piż fuq id-debitriċi jseħħ biss jekk l-atturi jirnexxielhom fl-ewwel lok juru l-eżistenza tal-allegat kreditu. Dan ma huwa xejn għajr kliem iehor għal dak li jrid l-artikolu 562 tal-Kapitolu 12 tal-Liġijiet ta' Malta, u l-prinċipju li *onus probandi incumbit ei qui dicit non ei qui negat*¹⁵. Jekk kemm-il darba, l-attur jonqos li jipprova dak li jallega, il-konvenut ma għandux jiġi affettwat hu għal dan in-nuqqas tal-attur u dan minħabba l-prinċipju *actore non probante reus absolvitur*¹⁶.

Illi għal dan il-Bord, s-soċjetà rikorrenti irnexxielha tipprova t-talbiet tagħha bi shiħ. Is-soċjetà konvenuta min-naħa l-oħra għażlet li ma tiehux aktar ħsieb dan il-litigju u għalhekk, l-eċċezzjonijiet tagħha ma jistgħux jitqiesu pruvati¹⁷.

(ara l-artikolu 562 tal-Kap 12 tal-Liġijiet ta' Malta) u għalhekk sakemm lattur ma jippruvax li l-konvenut huwa d-debitur tiegħu, il-piż tal-prova jibqa' mixhut fuq lattur (ara *Joseph Camilleri v. Emanuel Calleja, Appell Inferjuri*, 20 ta' Jannar, 2003). Tassew, jekk l-attur ma jirnexxilux jipprova dak li jallega, il-konvenut m'għandux ibati minn dan in-nuqqas, u dan sewwasew skont il-prinċipju *actore non probante reus absolvitur* (ara *Angelo Xuereb nomine v. Godwin Migneco et nomine, Appell Superjuri*, 18 ta' Lulju, 2017);"

¹⁴ Fost oħrajn, il-Bord jissenjola dak li ntqal fis-sentenza fl-ismijiet **Richard Attard et vs Mark Anthony Barbara**, (Rik Nru: 1116/2016/1) mogħtija mill-Qorti tal-Appell (Sede Superjuri) nhar il-11 ta' April 2024. Hija wkoll ta' interess is-sentenza fl-ismijiet **Maria Stella Calleja vs Brian Degiorgio**, (Rik Nru: 691/14/1) mogħtija mill-Qorti tal-Appell (Sede Superjuri) nhar is-17 ta' Marzu 2022.

¹⁵ Ara s-sentenza tal-Qorti tal-Appell (Sede Superjuri) tal-25 ta' Jannar 2023 fl-ismijiet **Bartoli Brothers Limited vs Wayne Chetchuti et.**

¹⁶ Ara s-sentenza tal-Qorti tal-Appell (Sede Superjuri) tat-18 ta' Lulju 2017 fl-ismijiet **Angelo Xuereb nomine vs Godwin Migneco et nomine.**

¹⁷ F'dan is-sens issir referenza għas-sentenza fl-ismijiet **Carmelo Bezzina et vs John Portelli et.** (App Ċiv Nru: 1934/2005/1) mogħtija mill-Qorti tal-Appell (Sede Inferjuri) nhar it-30 ta' Mejju 2007 fejn ġie mfakkar hekk: "Ma jidherx li hemm għalfejn jiġi ripetut illi f' kull djalettika processwali hu mholli fil-poter esklużiv u dispositiv tal-parti l-prova li tixtieq tipproduci u jekk hu veru li l-gudikant irid jiddeciedi in bazi għall-provi sottoposti lili, ilprinċipju imperanti jibqa' dak generalis fis-sens li l-oneru tal-prova jaggrava dejjem fuq il-parti li tallega, sija għas-sostenn tad-domanda, sija għat-tishih ta' l-eċċezzjoni." Issir referenza wkoll għas-sentenza fl-ismijiet **Crystal Clean Ltd vs Apparea Ltd**, (App Inferjuri Nru: 124/2020) mogħtija mill-Qorti tal-Appell (Sede Inferjuri) nhar il-14 ta' Settembru 2022 fejn, qalet hekk: "It-Tribunal irrileva li l-oneru tal-prova hawn kien fuq issoċjetà appellanta u eċċezzjoni bħal fil-każ ta' talba, tibqa' biss allegazzjoni mingħajr ilprova. Dan iktar u iktar fil-

Illi d-direttur spjega b'mod ċar anke l-ammont li qiegħed jiġi mitlub u dan il-Bord isib li dan huwa korroborat sew b'dokumentazzjoni xierqa, kemm fir-rigward tal-arretrati ta' kera, kif ukoll il-ħlas ta' dawl u ilma għall-perjodu relattiv. L-istess jingħad għall-perjodu fejn dan il-Bord qiegħed isib li s-soċjetà konvenuta kompliet fl-okkupazzjoni tagħha illegalment¹⁸. Huwa aċċettat li min iżomm f'idejh u juża hwejjeġ haddieħor mingħajr titolu, irid iħallas għall-istess. Għalhekk sid jista' jitlob kumpens għaž-żmien li ġid tiegħu kien baqa' hekk miżmum minn haddieħor mingħajr jedd¹⁹. Huwa wkoll aċċettat li l-ammont li għandu jithallas għal tali okkupazzjoni jista' jiġi maħdum jew il-kirja kif kienet immedjatement qabel dik l-okkupazzjoni²⁰ jew skont dak li wiehed seta' jgħib fis-

*każ odjern fejn is-soċjetà appellanta kienet qegħda tikkontendi li xxogħol magħmul ma kien ta' ebda utilità għaliha. Il-Qorti ma ssib l-ebda raġuni għaliex għandha tiskarta dawn il-konsiderazzjonijiet, u tgħid li tikkondividi pjenament il-konklużjoni tat-Tribunal". B'żieda dottrinali mbagħad, issir referenza għal dak li jgħid il-ġurist **Francesco Ricci** u ċioé li "Il principio pertanto regolatore dell'onere di provare deve così formolarsi: Chiunque pone a base della sua domanda o eccezione la affermazione, ovvero la nageazione di un fatto, é tenuto a somministrare la prova dell'esistenza o inesistenza del fatto; imperocché, senza questa dimostrazione, la domanda o l'eccezione non risulta fondata, ed il giudice non può accogliere domande od eccezione infondate". – Delle Prove, Trattati Speciali di Diritto Civile, Unione Tipografico-Editrice, 1891, para 30, a fol 47.*

¹⁸ Dan wara li giet mibgħuta l-ittra legali.

¹⁹ Kif reġa ġie mfakkar riċentement fis-sentenza fl-ismijiet **Josephine Azzopardi pro et noe vs Carmelo Borg et**, (Rik Nru: 182/2015/1) mogħtija mill-Qorti tal-Appell (Sede Superjuri) nhar il-31 ta' Mejju 2023 u ċioé: "*Tajjeb jiġi osservat li fil-kwistjonijiet ta' kumpens għall-okkupazzjoni ta' proprjetà, huwa aċċettat li min jokkupa jew iżomm għandu ġid ta' haddieħor bla jedd, irid jagħmel tajjeb għad-danni li jgħib b'għemilu. Il-qies ta' kumpens ta' telf ta' użu ta' fond li jibqa' jinżamm minn xi hadd mingħajr jedd, il-kriterju li s-soltu jittieħed huwa dak imsejjes fuq il-valur lokatizzju tal-post li jkun jew, fuq il-kera li kienet tithallas minnufih qabel intemmet il-kirja". Isir aċċenn ukoll għal dak li nqatl obiter fis-sentenza fl-ismijiet **John Galea et vs Raymond Falzon et**, (Ċit Nru: 1419/2000/1) mogħtija mill-Prim Awla tal-Qorti Ċivili nhar it-28 ta' April 2005 u ċioé li: "*Meta jkun hemm okkupazzjoni bla titolu, il-kumpens dovut bħala danni soltu li jiġu kkolkulati a bazi tal-valur lokatizzju tal-fond jew ir-rata ta' kera miftiehma (ara, bħala eżempju, il-kawzi "Staines noe vs Amato et", deciza minn din il-Qorti fit-28 ta' Mejju, 1999, u "Olivieri vs Vella", deciza wkoll minn din il-Qorti fil-21 ta' Novembru, 2003)".**

²⁰ Ara f'dan is-sens is-sentenza fl-ismijiet **Joseph Olivieri et vs Francis Ronald Edward Vella et**, (Ċit Nru: 322/1995/1) mogħtija mill-Prim Awla tal-Qorti Ċivili nhar il-21 ta' Novembru 2003 (mhux appellata).

suq²¹. F'din l-aħħar ipotesi però, iridu jidhlu u jiġu maħduma prinċipju oħra, u ċioé li min jagħmel dik it-tip ta' talba irid juri dak it-telf marbut mal-użu illegali²². Għall-perjodu ta' wara l-ittra li wasslet għat-terminazzjoni tal-kirja, s-soċjetà rikorrenti għażlet li titlob biss l-ammont skond kif maqbul bejn il-kontendenti u ċioé ir-rata miftehma. Jingħad ukoll, li s-soċjetà rikorrenti għażlet li ma titlobx il-hlas tal-penali miftehma fil-kuntratt²³.

Illi dan il-Bord qiegħed għalhekk jistrieħ fuq il-prospett mhux kontradett imressaq mis-soċjetà rikorrenti²⁴, u jsib li dak l-ammont huwa wiehed raġunat u misthoqq.

Għaldaqstant il-Bord qiegħed jiddeċiedi din il-vertenza billi jilqa' t-talbiet kollha tas-soċjetà rikorrenti u b'hekk jordna li s-soċjetà intimata thallas lis-soċjetà rikorrenti l-ammont ta' tmint elef, sitt mija u tmienja u tmenin Ewro u erbgħa u

²¹ Issir referenza wkoll għas-sentenza fl-ismijiet **Helen sive Nellie Miceli et vs Carmelo sive Charles Pisani**, (Ċit Nru: 1761/2001/1) mogħtija mill-Prim Awla tal-Qorti Ċivili nhar il-14 ta' Diċembru 2004 (mhux appellata) fejn intqal hekk: "*Huwa minnu li sid li jitlob kumpens għaż-żmien li ġid tiegħu kien baqa' miżmum minn haddiehor mingħajr jedd ġeneralment jitlob kumpens li jista' jitqabbel mal-kera li sata' baqa' jirċievi kieku l-post kien effettivament mikri. Iżda dan m'huwiex il-kriterju waħdieni. F'qasam bħal dan, irid ikun hemm "rabta reali" mal-ammont ta' kumpens misthoqq u żgħur m'hemmx lok għal spekulazzjonijiet dwar x'sata' gara mill-post jew kemm kien ikun il-kera xieraq bil-prezz li jgħib is-suq*".

²² Fost diversi, ssir referenza għas-sentenza fl-ismijiet **Helen Schembri et vs Anthony George Zahra noe**, (App Ċiv Nru: 449/2004/1) mogħtija mill-Qorti tal-Appell (Sede Superjuri) nhar it-28 ta' Settembru 2012 fejn ingħad hekk: "*F'sitwazzjoni simili, il-prassi tal-qراطي tagħna hi l-kumpens għall-okkupazzjoni jigi kkalkulat a bazi tal-kera kif miftiehma bejn il-partijiet jew a bazi tal-valur lokatizzju tal-fond (ara, bħala eżempju, il-kawza Staines noe v. Amato et, deciza mill-Prim' Awla tal-Qorti Ċivili fit-28 ta' Mejju 1999, Olivieri v. Vella, deciza mill-istess Qorti fil-21 ta' Novembru 2003 u Madame X Ltd v. Attard et, deciza mill-istess Qorti fil-25 ta' Mejju 2010). F'kull kaz, dan mhux l-uniku kriterju li jista' jigi kkunsidrat għaliex dak li huwa essenzjali huwa li jrid ikun hemm "rabta reali" malammont ta' kumpens misthoqq u żgħur m'hemmx lok għal spekulazzjonijiet dwar x'seta' gara mill-post jew kemm kien ikun il-kera xieraq bil-prezz li jgħib is-suq*".

²³ Ara xhieda ta' David Schembri a fol 21 tal-proċess.

²⁴ Dok DS1 a fol 24 tal-proċess.

tletin ċenteżmu (€8,688.34ċ) bl-imghax legali mid-data ta' din is-sentenza²⁵ sad-data tal-pagament effettiv.

L-ispejjeż ta' dawn il-proċeduri, iżda mhux dawk tal-mandat ta' sekwestru kawtelatorju²⁶, jithallsu mis-soċjeta intimata.

Dr Joseph Gatt LL.D.
Maġistrat

Annalise Spiteri
Deputat Registratur

²⁵ Dan għaliex l-ammont finali qiegħed jiġi likwidat (kif mitlub mis-soċjeta rikorrenti) bis-saħħa ta' din is-sentenza.

²⁶ Dan baqa' qatt ma tressaq u ma ngħata l-ebda tagħrif siewi dwaru.